



07.11. 2024

தலைப்புச் செய்திகள்

1. நாட்டின் முன்னாள் ராணுவ வீரர்களின் தியாகத்தை போற்றும் வகையில் ஒரே பதவி ஒரே ஓய்வூதியம் திட்டம் அமைந்துள்ளதாக பிரதமர் திரு.நரேந்திரமோடி தெரிவித்துள்ளார்.
2. நாட்டில் தீவிரவாதத்தை வேரோடு ஒழிக்க மத்திய அரசு உறுதிபூண்டுள்ளதாக உள்துறை அமைச்சர் திரு.அமிதஷா கூறியுள்ளார்.
3. தமிழ்நாட்டில் கடந்த 3 ஆண்டுகளில் 18 ஆயிரத்து 460 நிரந்தர மருத்துவ பணியிடங்கள் நிரப்பப்பட்டுள்ளதாக மக்கள் நல்வாழ்வுத்துறை அமைச்சர் திரு.மா.சுப்பிரமணியன் தெரிவித்துள்ளார்.
4. கந்தசஷ்டி விழாவின் முக்கிய நிகழ்ச்சியான சூரசம்ஹாரம் திருச்செந்தூர் அருள்மிகு சுப்பிரமணியசுவாமி திருக்கோவிலில் இன்றுமாலை கோலாகலமாக நடைபெறுகிறது.
5. கொரிய மாஸ்டர்ஸ் பேட்மிண்டன் ஆடவர் ஒற்றையர் காலிறுதிக்கு இந்தியாவின் கிரண் ஜார்ஜ் முன்னேறியுள்ளார்.

இனி விரிவான செய்திகள்

\*\*\*\*\*

## பிரதமர்

நாட்டின் முன்னாள் ராணுவ வீரர்களின் தியாகத்தை போற்றும் வகையில் ஒரே பதவி ஒரே ஓய்வூதியம் திட்டம் அமைந்துள்ளது என்று பிரதமர் திரு.நரேந்திரமோடி தெரிவித்துள்ளார்.

இத்திட்டத்தின் 10 ஆண்டு நிறைவை ஒட்டி பிரதமர் இன்று வெளியிட்ட சமூகவலைதள பதிவில் ஆயுதப்படை வீரர்களின் நல்வாழ்விற்கான மத்திய அரசின் உறுதிபாட்டை இத்திட்டம் பிரதிபலிப்பதாக குறிப்பிட்டார்.

முன்னாள் படைவீரர்களின் நீண்ட நாள் கோரிக்கையை ஏற்று, அமல்படுத்தப்பட்ட சிறப்புமிகு திட்டம் இது என்று குறிப்பிட்ட பிரதமர், நமது தேசத்தின் நன்றியை வீரர்களுக்கு உரித்தாக்கும் வகையில், ஒரே பதவி ஒரே ஓய்வூதியம் திட்டம் உள்ளது என்றார்.

ஆயுதப்படைகளை வலுப்படுத்தவும், நமக்கு சேவை புரிவோரின் நலனை மேம்படுத்தவும் அரசு சாத்தியமான அனைத்து நடவடிக்கைகளையும் மேற்கொள்ளும் என்று பிரதமர் உறுதியளித்தார்.

இத்தகர்ப்தத்தில் லட்சக்கணக்கான ஓய்வூதியதாரர்கள், அவர்தம் குடும்பத்தினர் இத்திட்டத்தின் மூலம் பயனடைந்திருப்பது மகிழ்ச்சியளிப்பதாக பிரதமர் குறிப்பிட்டார்.

\*\*\*\*\*

## குடியரசு தலைவர்

குடியரசு தலைவர் திருமதி திரௌபதி முர்மு கோவாவில் உள்நாட்டிலேயே தயாரிக்கப்பட்ட விமானம் தாங்கி கப்பலான ஐ.என்.எஸ். விக்ராந் போர் கப்பலில் இன்று பயணம் மேற்கொள்வதோடு இந்திய கடற்படையின் செயல்பாடுகளை ஆய்வு செய்கிறார்.

இதற்காக கோவா கடற்படை விமான தளம் வந்தடைந்த குடியரசு தலைவருக்கு சிறப்பான வரவேற்பு அளிக்கப்பட்டது.

கடற்படையினரின் அணிவகுப்பு மரியாதையையும் குடியரசு தலைவர் ஏற்றுக்கொண்டார்.

\*\*\*\*\*

## அமித்ஷா

நாட்டில் தீவிரவாதத்தை வேரோடு ஒழிக்க மத்திய அரசு உறுதிபூண்டுள்ளதாக உள்துறை அமைச்சர் திரு.அமித்ஷா தெரிவித்துள்ளார்.

தேசிய புலனாய்வு முகமை சார்பில் புதுதில்லியில் நடைபெறும் தீவிரவாத எதிர்ப்பு மாநாட்டில் இன்று உரையாற்றிய அவர், கடந்த 10 ஆண்டுகளில் பிரதமர் திரு.நரேந்திரமோடி தலைமையிலான மத்திய அரசு, தீவிரவாதத்திற்கு எதிரான நிலைப்பாட்டை கொண்டதாக எடுத்துரைத்தார்.

உலக நாடுகள் அனைத்தும் இந்தியாவின் தீவிரவாத தடுப்பு கொள்கையை தற்போது ஏற்றுக்கொண்டுள்ளதாக அமைச்சர் குறிப்பிட்டார்.

பயங்கரவாதத்திற்கு எதிராக போராட, வலுவான சூழல் நம் நாட்டில் உருவாக்கப்பட்டுள்ளதாகவும் திரு.அமித்ஷா எடுத்துரைத்தார்.

இந்த இரண்டு நாள் மாநாட்டில் அனைத்து மாநிலங்களின் மூத்த காவல்துறை அதிகாரிகள், மத்திய அமைப்புகளின் தலைவர்கள் உள்ளிட்டோர் பங்கேற்றுள்ளனர்.

\*\*\*\*\*

### புற்றுநோய் விழிப்புணர்வு தினம்

தேசிய புற்றுநோய் விழிப்புணர்வு தினம் இன்று கடைபிடிக்கப்படுவதை ஒட்டி தேசிய மருந்து பொருட்கள் விலை நிர்ணய ஆணையத்தின் சார்பில் சிறப்பு நிகழ்ச்சிகள் நடைபெறுகின்றன.

இந்நிலையில் புற்றுநோய் சிகிச்சைகளுக்கு பயன்படுத்தப்படும் 42 வகையான மருந்துகளின் விலை 90 சதவிகிதம் குறைக்கப்பட்டுள்ள நிலையில் நாடுமுழுவதும் புற்றுநோய் மருந்துகளின் விலை கட்டுக்குள் வைக்கப்பட்டுள்ளது.

20 ஆயிரம் ரூபாய் மதிப்பிலான 124 மருந்துகளின் விலை குறைக்கப்பட்டுள்ளதாகவும் 25 ஆயிரம் ரூபாய் மதிப்பிலான பெமிஸ்டார் 500 மருந்தின் விலை தற்போது 2 ஆயிரத்து 509 ரூபாயாக குறைந்துள்ளதாகவும் மத்திய அரசு கூறியுள்ளது.

\*\*\*\*\*

### தேர்தல்

மஹாராஷ்டிர மாநிலத்தில் 288 சட்டப்பேரவை தொகுதிகளுக்கு வரும் 20ஆம் தேதி நடைபெறும் ஒரேகட்ட தேர்தலுக்காக பிஜேபி மூத்த தலைவரும், பிரதமருமான திரு.நரேந்திரமோடி நாளைமுதல் அம்மாநிலத்தின் பல்வேறு பகுதிகளில் தேர்தல் பிரச்சாரம் மேற்கொள்கிறார்.

இதனிடையே சிவசேனா கட்சி தனது தேர்தல் அறிக்கையை இன்று வெளியிடுகிறது.

ஜார்கண்ட் மாநிலத்தில் 43 சட்டப்பேரவை தொகுதிகளுக்கு வரும் 13ஆம் தேதியும்,

எஞ்சிய 38 தொகுதிகளுக்கு வரும் 20ஆம் தேதியும் இரண்டு கட்டங்களாக வாக்குப்பதிவு நடைபெறுவதை ஒட்டி அரசியல் கட்சி தலைவர்களின் பிரச்சாரம் தீவிரமடைந்துள்ளது.

வரும் 13ஆம் தேதி இடைத்தேர்தல் நடைபெற உள்ள கேரள மாநிலம் வயநாடு மக்களவை தொகுதியில் பல்வேறு இடங்களில் காங்கிரஸ் கட்சியின் பொதுச்செயலாளரும், அத்தொகுதியின் வேட்பாளருமான திருமதி பிரியங்கா காந்தி இன்று பரப்புரை மேற்கொண்டுள்ளார்.

மஹாராஷ்டிரா ஜார்கண்ட் மாநிலங்களில் பதிவாகும் வாக்குகள் வரும் 23ஆம் தேதி எண்ணப்படுகின்றன.

\*\*\*\*\*

## எல்.முருகன்

நோபல் பரிசு பெற்ற இயற்பியலாளர் சர்.சி.வி. ராமனின் பிறந்த நாள் இன்று கொண்டாடப்படுவதை ஒட்டி மத்திய தகவல் ஒலிபரப்புத்துறை இணை அமைச்சர் டாக்டர் எல்.முருகன் அன்னாருக்கு புகழாரம் சூட்டியுள்ளார்.

அறிவியல் துறைக்கு சர்.சி.வி.ராமன் அளித்துள்ள பங்களிப்பை உலகம் என்றென்றும் நினைவில் கொள்ளும் என தமது சமூக வலைதள பதிவில் தெரிவித்துள்ளார்.

\*\*\*\*\*

## உதய நிதி ஸ்டாலின்

தமிழகத்தில் அரசின் நல திட்டங்கள் உரிய முறையில் மக்களை சென்றடைவதை அலுவலர்கள் உறுதி செய்ய வேண்டும் என்று துணை முதலமைச்சர் திரு.உதய நிதி ஸ்டாலின் அறிவுறுத்தியுள்ளார்.

தஞ்சையில் இன்று, நிகழ்ச்சி ஒன்றில் பேசிய அவர் திமுக கூட்டணி உறுதியாக உள்ளது என்று குறிப்பிட்டார்.

முன்னதாக தஞ்சையில் மக்களவை உறுப்பினர் அலுவலகம் மற்றும் நூலகத்தை துணை முதலமைச்சர் திறந்துவைத்தார்.

\*\*\*\*\*

## சுப்பிரமணியன்

தமிழ்நாட்டில் அனைத்து அரசு மருத்துவமனைகளிலும் போதிய மருத்துவர்கள் பணியாற்றி வருவதாக மாநில மருத்துவம் மக்கள் நல்வாழ்வுத்துறை அமைச்சர் திரு.மா.சுப்பிரமணியன் தெரிவித்துள்ளார்.

சென்னையில் இன்று செய்தியாளர்களிடம் பேசிய அவர் கடந்த 3 ஆண்டுகளில் மருத்துவதுறையில் 18 ஆயிரத்து 460 நிரந்தர பணியிடங்கள் நிரப்பப்பட்டுள்ளதாக கூறினார்.

மாநிலத்தில் உள்ள 36 மருத்துவகல்லூரிகளிலும் தகுதியான நிரந்தர முதல்வர்கள் நியமிக்கப்பட்டுள்ளதாகவும் அமைச்சர் குறிப்பிட்டார்.

\*\*\*\*\*

## ராதாகிருஷ்ணன்

தமிழகத்தில் மழைக்காலத்தை ஒட்டி 5 லட்சம் மெட்ரிக்டன் அரசி கையிருப்பில் உள்ளதாக மாநில கூட்டுறவு உணவு பாதுகாப்புத்துறை கூடுதல் தலைமை செயலாளர் டாக்டர் ராதாகிருஷ்ணன் தெரிவித்துள்ளார்.

முன்னதாக காஞ்சிபுரம் மாவட்டம் முத்தையால் பேட்டையில் பல்பொருள் சிறப்புஅங்காடி மற்றும் மருந்தகத்தை திறந்துவைத்தபின் செய்தியாளர்களிடம் பேசுகையில் இதனை தெரிவித்தார்.

வாய்ஸ்

\*\*\*\*\*

## விருது

2024ஆம் ஆண்டு கலைஞர் மு.கருணாநிதி செம்மொழி தமிழ் விருது சென்னை பல்கலைக்கழக முன்னாள் தமிழ் பேராசிரியர் முனைவர் மா.செல்வராசனுக்கு அறிவிக்கப்பட்டுள்ளது.

சென்னையில் நாளை நடைபெறும் நிகழ்ச்சியில் இந்த விருதை முதலமைச்சர் வழங்குகிறார்.

\*\*\*\*\*

## பாம்பன்

ராமேஸ்வரம் பாம்பன் புதிய ரயில் பாலத்தில் ரயில் சோதனை ஓட்டம் இன்று நடைபெற்றது.

90 கிலோ மீட்டர் வேகத்தில் ரயில் இயக்கப்பட்டு தண்டவாளத்தில் அதிர்வுகள் உள்ளதா என்பது குறித்து ரயில்வே அதிகாரிகள் ஆய்வு செய்து வருகின்றனர்.

550 கோடி ரூபாய் மதிப்பீட்டில் நடைபெற்ற இப்பாலப்பணிகள் அனைத்தும் நிறைவுபெற்று இம்மாத இறுதிக்குள் இப்பாலத்தில் ரயில் போக்குவரத்து தொடங்கும் என எதிர்பார்க்கப்படுகிறது.

\*\*\*\*\*

## திருச்செந்தூர்

திருச்செந்தூர் அருள்மிகு சுப்ரமணிய சுவாமி திருக்கோவில் கந்தசஷ்டி திருவிழாவின் முக்கிய நிகழ்ச்சியான சூரசம்ஹாரம் இன்று நடைபெறுகிறது.

திருச்செந்தூர் கடற்கரையில் மாலை 4.30 மணிக்கு நடைபெறும் இந்நிகழ்ச்சியில் பங்கேற்பதற்காக வெளி நாடுகள், வெளி மாநிலங்களிலிருந்து லட்சக்கணக்கான பக்தர்கள் அங்கு குவிந்துள்ளதாக எமது செய்தியாளர் தெரிவிக்கிறார்.

... வாய்ஸ் ....

பழனி அருள்மிகு தண்டாயுதபாணி சுவாமி திருக்கோவில்,

காஞ்சிபுரம் குமரக்கோட்டம் அருள்மிகு சுப்பிரமணியசுவாமி திருக்கோவில் உள்ளிட்ட முருகப்பெருமான் திருத்தலங்களில் சூரஸம்ஹாரம் இன்று நடைபெறுகிறது.

சேலம் அம்மாபேட்டை சுப்பிரமணியசுவாமி திருக்கோவில் கந்த சஷ்டி பாராயணம் இன்று நடைபெற்றது.

நாளை திருக்கல்யாண வைபவம் நடைபெறும்.

கந்த சஷ்டிவிழாவை ஒட்டி கன்னியாகுமரி மாவட்டம் தோவாளை மலர் சந்தையில் பூக்களின் விற்பனை அதிகரித்துள்ளதோடு விலையும் உயர்ந்துள்ளதாக எமது செய்தியாளர் தெரிவிக்கிறார்.

வாய்ஸ்

\*\*\*\*\*

## இருவரி

தமிழக சார்பதிவாளர் அலுவலகங்களில் இன்றும் நாளையும் முகூர்த்த நாளை ஓட்டி கூடுதல் டோக்கன்கள் வழங்கப்படுவதாக அரசு அறிவித்துள்ளது.

திருச்சி மாவட்ட ஆட்சியரகத்தில், ரத்தசோகை இல்லாத கிராமம் குறித்த சிறுதானியங்கள் மற்றும் பாரம்பரிய உணவுத்திருவிழா இன்று தொடங்கியது.

மாவட்ட அளவிலான ஊட்டச்சத்து விழிப்புணர்வு போட்டிகளும் தொடங்கி வைக்கப்பட்டன.

புதுக்கோட்டை மாவட்டத்தில் அனுமதியற்ற கல்வி நிறுவன கட்டிடங்களை வரன்முறை படுத்த இணையதளம் மூலம் வரும் ஜனவரி இறுதிக்குள் விண்ணப்பிக்கலாம் என ஆட்சித்தலைவர் திருமதி அருணா தெரிவித்துள்ளார்.

சிவகங்கை மாவட்டத்தில் அனைத்து விதமான விடுதிகள், இல்லங்கள், காப்பகங்களை நடத்துவோர் அரசு பதிவு சட்டத்தின்படி உரிமம் பெற வேண்டும் என ஆட்சித்தலைவர் திருமதி ஆஷா அஜித் அறிவுறுத்தினார்.

திருவண்ணாமலை மாவட்டத்தில் செயல்படுத்தப்பட்டு வரும் பிரதமரின் கிராம சாலை மேம்பாடு திட்டம் மற்றும் வீட்டு வசதி திட்ட பணிகளை விரைந்து முடிக்க ஆட்சித்தலைவர் திரு.பாஸ்கர பாண்டியன் உத்தரவிட்டுள்ளார்.

நெல்லை மாவட்ட அறிவியல் மையத்தில் 40 லட்ச ரூபாய் மதிப்பில் அமைக்கப்பட்டுள்ள விண்வெளி தொழில்நுட்ப காட்சியரங்கத்தை ஆட்சித்தலைவர் திரு.கார்த்திகேயன் இன்று திறந்துவைத்தார்.

தென்காசி மாவட்டம் திருவேங்கடத்தில் அரசு பள்ளி மாணாக்கர் இடையே போதை பொருள் தடுப்பு குறித்த விழிப்புணர்வு காவல்துறையினரால் ஏற்படுத்தப்பட்டது.

அரியலூர் மாவட்டத்தில் குற்ற வழக்குகளின் எண்ணிக்கை குறைந்துள்ளதாக மாவட்ட காவல்துறை கண்காணிப்பாளர் திரு.செல்வராஜ் தெரிவித்துள்ளார்.

செய்தியாளர்களிடம் இதனை தெரிவித்த அவர் மாவட்ட காவல்துறை பகல் இரவு நேரங்களில் தொடர்ந்து ரோந்து பணி மற்றும் வாகன சோதனையில் ஈடுபட்டு வருவதால் இது சாத்தியமானதாக கூறினார்.

\*\*\*\*\*

## வானிலை

வளிமண்டல கீழுக்கு சுழற்சி காரணமாக தஞ்சை, நாகை, திருவாரூர், புதுக்கோட்டை ராமநாதபுரம் மயிலாடுதுறை சென்னை திருவள்ளூர் கடலூர் விழுப்புரம் மாவட்டங்களில் இன்று கன மழைக்கு வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

\*\*\*\*\*

## மேட்டூர்

காவிரி நீர்பிடிப்பு பகுதிகளில் மழை காரணமாக மேட்டூர் அணைக்கு நீர்வரத்து இன்று வினாடிக்கு 11 ஆயிரத்து 63 கன அடியாக அதிகரித்துள்ளது.

ஒகேனக்கல் காவிரி ஆற்றில் 11 ஆயிரம் கன அடி தண்ணீர் வந்துகொண்டிருக்கிறது.

ஈரோடு பவானி சாகர் அணையின் நீர்மட்டம் கடந்த 6 நாட்களில் 5 அடி உயர்ந்து 95.64 அடியாக உள்ளது.

\*\*\*\*\*

## பேட்மிண்டன்

கொரிய மாஸ்டர்ஸ் பேட்மிண்டன் ஆடவர் ஒற்றையர் காலிறுதிக்கு இந்தியாவின் கிரண் ஜார்ஜ் முன்னேறியுள்ளார்.

இன்று நடைபெற்ற காலிறுதிக்கு முந்தைய சுற்று ஆட்டத்தில் அவர் - தைவானின் **Chi Yu Jen**-ஐ 21-17 19-21 21-17 என்ற செட்களில் வென்றார்.

\*\*\*\*\*

## டென்னிஸ்

ஃபின்லாண்டில் நடைபெறும் **H.P.P. Open** டென்னிஸ் ஆடவர் இரட்டையர் காலிறுதியில் இந்தியாவின் திவிஜ் சரண், இஸ்ரேலின் டேனியல் இணை - இத்தாலியின் மார்கோ, ஃபின்லாண்டின் பாட்ரிக் இணையை இன்று இரவு எதிர்கொள்கிறது.

\*\*\*\*\*